

# भारतीय जनता पार्टी

प्रेस वक्तव्य

नई दिल्ली : 14 मार्च 2009

भारत को समृद्ध और सशक्त बनाने के लिए श्री लालकृष्ण आडवाणी द्वारा  
भाजपा का सूचना प्रौद्योगिकी (आई.टी.) दृष्टिकोण लोकार्पित

भाजपा का वादा : सभी के लिए आईटी

हर हिन्दुस्तानी का बैंक खाता;  
हर बीपीएल परिवार को स्मार्ट फोन;  
हर गांव में ब्रॉडबैंड सुविधा;  
हर स्कूल में इंटरनेट शिक्षा;  
सबको रोजगार, शासन जनता के द्वार

भारतीय जनता पार्टी ने भारत को समृद्ध और सशक्त बनाने के लिए सूचना प्रौद्योगिकी की शक्ति का उपयोग करते हुए आज एक व्यापक दृष्टिकोण लोकार्पित किया। भाजपा के आईटी दृष्टिकोण दस्तावेज को जारी करते हुए, राष्ट्रीय जनतांत्रिक गठबंधन की ओर से प्रधानमंत्री पद के प्रत्याशी श्री लालकृष्ण आडवाणी ने कहा, "आने वाले लोकसभा चुनावों में यदि एनडीए की सरकार चुनी जाती है तो वह इस दृष्टिकोण को यथार्थ में बदलने को उच्च प्राथमिकता देगी जो भारत को वर्तमान आर्थिक संकट से उबरने; व्यापक स्तर पर उत्पादक स्वरूप के रोजगार अवसरों का सृजन करने; व्यापक उन्नत और विस्तारित शिक्षा एवं स्वास्थ्य-देखभाल सेवाओं के माध्यम से मानव विकास को गति देने; भ्रष्टाचार पर नियंत्रण करने; और भारत की राष्ट्रीय सुरक्षा को और अधिक मजबूत बनाने में सहायक होगी।"

भाजपा अध्यक्ष श्री राजनाथ सिंह और भाजपा के सांसद तथा वाजपेयी सरकार में पूर्व संचार एवं सूचना प्रौद्योगिकी मंत्री श्री अरुण शौरी भी इस अवसर पर उपस्थित थे।

तीस पृष्ठों वाले आईटी दृष्टिकोण के मुख्य बिन्दु ये हैं :

- तीन वर्षों में प्रत्येक नागरिक के लिए एकमात्र नागरिक पहचान संख्या (CIN) के साथ बहुदेशीय राष्ट्रीय पहचान पत्र (MNIC); दूसरी सभी पहचान प्रणालियों को इसमें समाहित किया जाएगा।
- ग्रामीण क्षेत्रों में सूचना प्रौद्योगिकी पर आधारित 1.2 करोड़ नये रोजगार।

- एक करोड़ विद्यार्थियों को 10,000 रुपये के मूल्य पर लैपटॉप कम्प्यूटर मिलेंगे। जो विद्यार्थी कम्प्यूटर खरीद नहीं सकते हैं उन्हें ब्याज रहित ऋण दिये जायेंगे।
- भारत का इंटरनेट आधार तैयार करने हेतु राष्ट्रीय डिजिटल राजमार्ग विकास परियोजना और सुदूर गांवों में पहुंच के लिए प्रधानमंत्री डिजिटल ग्राम सड़क योजना।
- प्रत्येक कस्बे और गांव में केवल टीवी की कीमत पर (200 रुपये प्रतिमाह से भी कम में) ब्रॉडबैंड इंटरनेट (2 एमबीपीएस) सेवा।
- सभी स्कूलों और कालेजों में इंटरनेट पर आधारित शिक्षा दी जाएगी।
- सभी भारतीय नागरिकों को ई-बैंकिंग की सुविधाओं के साथ बैंक खाते के माध्यम से शत-प्रतिशत वित्तीय समावेशन। कल्याण निधियों का उनके खाते में सीधे हस्तांतरण, महिलाओं को प्राथमिकता।
- हरेक बीपीएल परिवार को मुफ्त में स्मार्ट मोबाइल फोन दिया जाएगा जिसका उपयोग निरक्षर भी अपने बैंक खाते के लिए कर सकेंगे।
- पांच वर्षों में मोबाइल उपभोक्ताओं की संख्या 40 करोड़ से बढ़ाकर 100 करोड़ की जाएगी। मोबाइल उपभोक्ताओं के बराबर इंटरनेट।
- वीडियो कांफ्रेंसिंग की सुविधा इस्तेमाल हेतु सस्ती और सभी जगह उपलब्ध करायी जाएगी।
- प्रत्येक गांव के सभी जनस्वास्थ्य केन्द्रों को एक राष्ट्रीय टेलीमेडिसिन सेवा नेटवर्क से जोड़ा जाएगा। आई. टी. प्लेटफॉर्म का इस्तेमाल करते हुए प्रत्येक नागरिक के लिए एक बुनियादी स्वास्थ्य बीमा योजना। अस्पताल में नगदी बगैर भर्ती।
- वर्तमान में संयुक्त राष्ट्र मानव विकास सूचकांक में भारत का स्थान 128वां है। इसे पांच वर्षों में 50वें स्थान पर लाया जाएगा—इस दूरगामी उद्देश्य के साथ सन् 2020 तक भारत को 20 शीर्ष देशों में लाया जा सके।
- कृषि, ग्रामीण विकास, छोटे तथा मझोले उद्यमों, खुदरा व्यापार और अर्थव्यवस्था के अनौपचारिक और असंगठित क्षेत्र में आईटी के उपयोग का व्यापक विस्तार।

- केन्द्र से लेकर पंचायतों तक प्रत्येक सरकारी कार्यालय को जोड़ने के लिए राष्ट्रीय ई-गवर्नेंस योजना।
- सभी डाकघरों को आई.टी. पर आधारित बहु-सेवा केन्द्रों में बदला जाएगा। सभी टेलीफोन बूथों को इन्टरनेट कियोस्क में बदला जाएगा।
- नागरिकों के लिए 1-800 बीएसएनएल का एक साधारण टोल-फ्री नम्बर उपलब्ध रहेगा जो 24 घंटे x सातों दिन x वर्ष के 365 दिन खुला रहेगा जिस पर वे अपने सांसद से सम्पर्क कर सकते हैं।
- ई भाषा: भारतीय भाषाओं में सूचना प्रौद्योगिकी के प्रोत्साहन हेतु राष्ट्रीय मिशन।
- महिलाओं, अनुसूचित जातियों/अनुसूचित जनजातियों, अन्य पिछड़े वर्गों तथा समाज के दूसरे कमजोर वर्गों को आई.टी. पर आधारित विकास के दायरे में लाने पर विशेष बल दिया जाएगा।
- भारत की मूल्यवान सांस्कृतिक और कलात्मक धरोहर के संरक्षण हेतु आई.टी. का इस्तेमाल।
- भारत सरकार "ओपन स्टैंडर्ड" और "ओपन सोर्स" साफ्टवेयर का मानकीकरण करेगी।
- आयात पर निर्भरता को कम करने के लिए घरेलू आई.टी. हार्डवेयर उद्योग को प्रोत्साहन दिया जायगा।
- अंतर्राष्ट्रीय बैंडविड्थ प्रभारों को कम करने हेतु डोमेस्टिक हॉस्टिंग इंडस्ट्री को बढ़ावा दिया जाएगा।
- साइबर युद्ध, साइबर पर आतंकवाद के हमले से मुकाबला, और राष्ट्रीय डिजिटल परिसंपत्तियों की साइबर सुरक्षा के लिए एक स्वतंत्र निकाय-डिजिटल सुरक्षा एजेंसी (DSA) की स्थापना की जाएगी।

.....

श्री राजनाथ सिंह द्वारा भाजपा की वेबसाइट के नए कलेवर का लोकार्पण

इस अवसर पर भाजपा की वेबसाइट [www.bjp.org](http://www.bjp.org) के नए स्वरूप-कलेवर का लोकार्पण पार्टी अध्यक्ष श्री राजनाथ सिंह ने किया। सन् 1997 में भाजपा वेबसाइट रखने वाली पहली राजनीतिक पार्टी बनी। विगत 12 वर्षों की सामग्री न केवल नई वेबसाइट पर डाली गई है। अपितु अनेक नई चीजें भी इसमें जोड़ी गई हैं। नई वेबसाइट का उपयोग भाजपा 15वीं लोकसभा के चुनाव प्रचार अभियान के समर्थन हेतु करेगी।

इस साइट पर एक महत्वपूर्ण टूल *गूगल-पावर इंटरनल सर्च इंजिन* है। दूसरी महत्वपूर्ण विशेषता *गूगल फीडबैक आधारित 'एलर्ट'* सिस्टम है जिसमें जो भी अपनी ई-मेल आईडी दर्ज कराएगा तो उसे ऑटोमेटिक ई-मेल एलर्ट के माध्यम से नया प्रेस वक्तव्य जारी होते ही मिल जाएगा।

इस पर टिप्पणी करते हुए गूगल इण्डिया के मैनेजिंग डायरेक्टर श्री शैलेश राव ने कहा, "जिस अद्वितीय ढंग से भाजपा ने इंटरनेट के लिए अपनी प्रतिबद्धता दिखाई है और अपने निर्वाचन क्षेत्रों से बेहतर ढंग से जुड़ने की संभावित शक्ति को पहचाना है, उससे हम प्रभावित हैं।"